

اتقی نہ بڑھا پا کی دام کی حکایت

ماہنامہ الشریعہ کے جون ۲۰۰۷ء کے شمارے میں پروفیسر میاں انعام الرحمن صاحب کے مضمون ”دین اسلام کی معاشرتی ترویج میں آرٹ کی اہمیت“ کے توسط سے ان کے تازہ ترین افکار سے آشنای ہوئی۔ موصوف نے اپنے مضمون میں آرٹ کی اہمیت پر روشنی ڈالتے ہوئے علماء کے معاشرتی کردار کے حوالے سے یہ شکوہ کیا ہے کہ علماء انسانی شعور کو ایڈریس کرنے کے بجائے جذباتی فضائقائم کر کے لوگوں کے جذبات سے کھیل رہے ہیں۔ غالباً اسی جذباتی فضائی کا اثر ہے کہ خود میاں صاحب نے اس فضائی ختم کرنے کے لیے جواندا تحریر اختیار کیا ہے، وہ بھی شعور انسانی کو کم اور جذبات کو زیادہ اپیل کرنے والا ہے۔ ان کی تحریر میں سے ”شعور“ کو اپیل کرنے والا ایک نمونہ ذر الملاحظہ فرمائیے:

”رام قویہ کہنے میں کوئی عار نہیں کہ مذہبی طبقے کے فن خطابت کافی جائزہ میں متوجہ کرتا ہے کہ ان کا دینی اور اک ”الیسیت زدہ“ ہے۔“

موصوف نے اپنے مضمون میں کوہ صفا پر سالت مآب صلی اللہ علیہ وسلم کے اس مشہور خطبہ کا ذکر کیا ہے جس میں سراسر ”شعور انسانی“ کو مخاطب بنایا گیا تھا۔ موصوف اگر کچھ دیر کے لیے ٹھنڈے دل و دماغ کے ساتھ اپنی اس تحریر کا موازنہ سالت مآب ﷺ کے خطبے سے کریں گے تو نہ صرف دودھ کا دودھ اور پانی کا پانی ہو جائے گا بلکہ موصوف کو اس حقیقت کا بھی علم ہو جائے گا کہ ان کے حصے میں دودھ کتنا آیا ہے اور پانی کتنا۔ موصوف کے زعم میں ان کا مخاطب طبقہ جس جذباتی فضائیں کھڑا ہے، خود انہوں نے بھی ان کے ساتھ کندھ سے سکنہ ہمالا کر کھڑا ہونے کی کوشش کی ہے لیکن اس نمایاں فرق کے ساتھ کسے

تمہاری زلف میں پہنچی تو حسن کہلانی
وہ تیرگی جو مرے نامہ سیاہ میں ہے

☆ ناظم الشریعہ اکادمی۔ گوجرانوالہ

— ماہنامہ الشریعہ (۲۰) جولائی ۲۰۰۷ —

۱۔ موصوف نے اپنے مضمون میں 'عام' اور 'ماہر فقہ' (فقیہ) میں فرق واضح کرتے ہوئے دور حاضر کے علماء کو 'ماہرین فقہ' قرار دیا ہے۔ موصوف قلم طراز ہیں:

"ہمارے ہاں دین کی غلط تعبیر کی مانند عالم کی تعریف بھی غلط کی گئی ہے۔ آج جھیں 'علم' کہا جاتا ہے، وہ دراصل 'ماہرین فقہ' کہلانے جانے کے زیادہ مختصر ہیں۔"

موصوف کی اس بات کو علم فقہ کی تعریف اور اس کے مبادی و متعلقات سے عدم واقعیت اور ناؤ اشائی کا نتیجہ ہی قرار دیا جاسکتا ہے۔ حقیقت یہ ہے کہ ہر عالم، فقیہ نہیں ہو سکتا۔ ایک فقیہ دینی مسائل میں ایک عالم سے زیادہ تحقیق رکھتا ہے۔ جو نکہ ایک فقیہ کا منصب نصوص سے برادرست احکام کا استنباط کرنا ہے جبکہ ہر عالم ایسا نہیں کر سکتا، اس لیے جو فقیہ ہوگا، وہ عالم بھی ہو گا لیکن ہر عالم، فقیہ نہیں ہو سکتا۔ ہماری معلومات کی حد تک امت مسلمہ میں کوئی فقیہ ایسا نہیں گزرا جو عالم نہ ہو۔ مدینہ منورہ کے مشہور فقہاء سبعد سب کے سب جید علماء دین تھے۔ اس بات کو سمجھنے کے لیے فقیہ کی تعریف ملاحظہ ہو۔ امام اللہ زندگی زخیری لکھتے ہیں:

"الفقیه العالم الذي يشق الاحكام ويفتش عن حفائقها ويفتح ما استغلق منها"
"فقیہ اس عالم کو کہتے ہیں جو احکام شریعت کو واضح کرے، ان کے حقائق کا سراغ لگائے اور مغلق اور پیچیدہ مسائل کو حل کرے۔" (الفائق)

علم فقہ کی درج بالا تعریف سے یہ بات ثابت ہوتی ہے کہ فقیہ، عالم ہی کو کہتے ہیں لیکن ہر عالم کو نہیں بلکہ اس عالم کو جو احکام شریعت کو واضح کرتے ہوئے مغلق اور پیچیدہ مسائل کو حل کرتا ہے۔ چنانچہ 'فقیہ' اور 'عالم' میں میاں صاحب کا قائم کردہ فرق ان دلائل کی روشنی میں درست نہیں، بلکہ اس سے ایک عجیب تضاد ہیاںی وجود میں آتی ہے، کیونکہ میاں صاحب ایک طرف فقیہی، جہادی اور تبلیغی تینوں گروہوں کو احتجادی روح سے عاری قرار دیتے ہیں اور دوسری طرف دور حاضر کے ہر عالم کو 'فقیہ' کا منصب بھی عطا فرماتے ہیں۔

۲۔ موصوف اس پر اکتفا نہیں کرتے بلکہ اس مضمون میں مزید یہ دعویٰ کرتے ہیں کہ 'فقہ' کو دین، اور 'فقیہ' کو عالم تسلیم کرنے سے مسلم ذہن نے ہمیشہ انکار کیا ہے۔ اپنے اس موقف کو ثابت کرنے کے لیے موصوف نے ایک "لا جواب" دلیل پیش کی ہے، چنانچہ فرماتے ہیں:

"رقم کا اشارہ اردو شاعری میں استعمال ہونے والی مشہور ترکیب 'فقیہ شہر' کی جانب ہے۔ کیا کوئی ایسا شعر بھی ہے جس میں 'فقیہ شہر' کو نہیں سے اور بغیر طفر کے مخاطب کیا گیا ہو؟"

موصوف نے اپنے موقف کے حق میں اردو شاعری کی ایک ترکیب بطور دلیل پیش کی اور پھر خود ہی منصف کا فریضہ انجام دیتے ہوئے اسے "مسلم ذہن" قرار دیا جو کہ استدلال کا ایک بالکل نرالا انداز ہے۔ شعر اردو انوی اور

تصوراتی دنیا کے بادشاہ ہوتے ہیں۔ جو شاعر جتنی دور کی کوڑی لائے اور جس قدر ناممکن اعمال بات کرے، اسے اتنا ہی بڑا فکار سمجھا جاتا ہے۔ ارشاد باری تعالیٰ ہے:

وَالشَّعْرَاءُ يَتَبَعِّهُمُ الْغَاوُونَ ﴿الَّمْ تَرَ أَنَّهُمْ فِي كُلِّ وَادٍ يَهِيمُونَ﴾ وَأَنَّهُمْ يَقُولُونَ مَا لَا يَفْعَلُونَ ﴿إِلَّا الَّذِينَ آمَنُوا وَعَمِلُوا الصِّلْحَةِ وَذَكَرُوا اللَّهَ كَثِيرًا﴾ (الشعراء: ۲۲۲-۲۲۳)

”شاعروں کی اتباع گمراہ ہی کیا کرتے ہیں۔ کیا تم دیکھتے نہیں کہ وہ (خیالات کی) ہر وادی میں بھکلتے پھرتے ہیں، اور وہ باتیں کرتے ہیں جن پر عمل نہیں کرتے؟ مساواں لوگوں کے جو ایمان لائے اور نیک عمل کیے اور جو اللہ تعالیٰ کو کثرت یاد کرتے رہے۔“

درج بالا آیت کریمہ میں اللہ تعالیٰ نے شعر اکا مقام اور مرتبہ متعین کرتے ہوئے نفس اور خواہشات کے پچاری شعر اور ان کے تبعین کی مذمت جبکہ اہل ایمان، صالح اور ذا کر شعرا کی فضیلت بیان فرمائی ہے۔ ام المؤمنین سیدہ عائشہ صدیقہ رضی اللہ عنہا فرماتی ہیں کہ ”شاعر کا کلام ایک انسان کا کلام ہے۔ اس میں خطا کا احتمال ہے۔ چنانچہ جو بات حق ہو، اسے لے لو اور جو باطل ہو، اسے چھوڑ دو۔“ چنانچہ کسی شعر میں بیان ہونے والے کسی خیال یا ترکیب کو اس اصول کی روشنی میں پرکھ کرہی اس کے حق یا باطل ہونے کا فیصلہ کیا جائے گا۔ ہمارا سوال یہ ہے کہ کیا کسی شعری ترکیب کو قرآن و حدیث کے مقابلے میں دلیل کے طور پر پیش کیا جاسکتا ہے؟ اگر نہیں اور یقیناً نہیں تو میاں صاحب اس ترکیب کو بنیاد بنا کر ”فقیہ شہر“ کو ظفر کا نشانہ کیوں بنانا پاہتے ہیں؟

میاں صاحب نے اپنی تحریر میں جس ”آرٹ“ کا ذکر کیا ہے، اسی آرٹ کو قرآن حکیم میں علم فتنہ کے نام سے موسم کیا گیا ہے۔ ارشاد باری تعالیٰ ملاحظہ فرمائیے:

وَمَنْ شُؤْتَ الْحِكْمَةَ فَقَدْ أُوْتَيَ حَيْرَانَكِبِيرًا (البقرہ: ۲۶۹)

”جس کو حکمت عطا کی گئی، اس کو خیر کشیر عطا کی گئی۔“

امت مسلمہ کے بیشتر مفسرین کی رائے کے مطابق درج بالا ارشاد خداوندی میں ’حکمت‘ سے مراد ’علم فتنہ‘ ہے جبکہ میاں صاحب نے ’حکمت‘ اور اس کے مترادف الفاظ کے لیے ”آرٹ“ کا لفظ استعمال کیا ہے۔ نہ جانے موصوف اپنے موقف کو ”مسلم ذہن“ کیوں قرار دیتے ہیں حالانکہ نہ صرف رسالت مآب صلی اللہ علیہ وسلم نے ”فقیہ“ کے مقام اور مرتبہ سے مسلم ذہن کو آگاہ فرمایا بلکہ مسلم ذہن نے بھی ہمیشہ اس مقام کو قبول کیا ہے۔ بطور نمونہ چند احادیث ملاحظہ فرمائیے:

فقیه واحد اشد علی الشیطان من الف عابد (سنن الترمذی، کتاب الحلم، حدیث ۲۶۰۵)

”ایک فقیہ، شیطان پر ہزار عبادت گزاروں سے زیادہ بھاری ہے۔“

من برد اللہ بہ خیرا یفکھہ فی الدین (صحیح البخاری، کتاب الحلم، حدیث ۶۹)
 ”اللّٰهُ تَعَالٰى جس کے ساتھ بھلائی کا ارادہ فرماتے ہیں، اس کو دین کی سمجھ عطا فرمادیتے ہیں۔“
 اس تفصیل کی روشنی میں قارئین پر واضح ہو چکا ہو گا کہ شاعری کی ایک ترکیب کو بنیاد بنا کر فقیہ کو طفر کا نشانہ
 بنانے میں لکتناوzen ہے۔

آپ ہی اپنی اداؤں پر ذرا غور کریں
 ہم اگر عرض کریں گے تو شکایت ہو گی

۳۔ علم فقہ سے متعلق موصوف اپنے خیالات کا مزید اظہار ان الفاظ میں کرتے ہیں:
 ”فقہ کو دین کے متوازی کھڑا کرنے اور اسی کو دین قرار دینے سے معاشرتی بگاڑ آج جن جہتوں پر پنپ رہا ہے،
 وہ کسی وقت بھی ان امکانات کو چھ کر سکتا ہے جو ٹھیٹے چاغوں کی ماننداب بھی ہمارے باطن میں روشنیاں
 بکھیر رہے ہیں۔“

رقم الحروف موصوف کا یہ موقف سمجھنے سے قاصر ہے۔ آخِر علم فقہ کو س طرح دین کے متوازی کھڑا کیا جاسکتا ہے
 جبکہ علم فقہ قرآن و حدیث سے مستنبط مسائل کے مجموعہ کا نام ہے؟ قرآن کریم میں فقہ کی بنیاد درج ذیل ارشاد بانی
 ہے:

فَلَوْلَا نَفَرَ مِنْ كُلٌّ فِرْقَةٌ مِّنْهُمْ طَائِفَةٌ لَيَتَفَقَّهُوْ فِي الدِّينِ (براءة: ۱۲۲)
 ”پھر ایسا کیوں نہ ہوا کہ مونوں کے ہر گروہ میں سے ایک جماعت کل آئی ہوتی تاکہ دین میں فہم و بصیرت
 حاصل کرے۔“

اسی فہم و بصیرت کو علم فقہ کا نام دیا جاتا ہے۔ قرآن و سنت میں غور و فکر کی وسعت فقہ کہلاتی ہے۔ امام غزالی
 رحمہ اللہ نے ”تفہیم فی الدین“ کے مفہوم میں درج ذیل باتوں کو بھی شامل کیا ہے:
 ۱۔ آفات نفسانی کی باریکیوں کی پہچان، ۲۔ ان چیزوں کی پہچان جو عمل کو فاسد بنادینے والی ہیں، ۳۔ راه آخترت
 کا علم، ۴۔ اخروی نعمتوں کی طرف غایت درجرد، حاجان، ۵۔ دنیا کو حضرت سی محنت کے ساتھ اس پر قابو پانے کی طاقت، ۶۔ دل
 پر خوف الہی کا غلبہ۔ (احیاء العلوم)

احادیث مبارکہ سے بھی فقہ کے مفہوم کی تائید ہوتی ہے۔ ایک موقع پر رسالت مَا بِحَمْلِ اللّٰهِ نَّصِيْحَتُ فِرْمَائَی:

ان الناس لكم تبع و ان رجالا ياتونكم من اقطار الارضين یتفقہون فی الدین فاذا
 اتوکم فاستوصوا بهم خيرا (سنن الترمذی، کتاب الحلم، حدیث ۲۵۷۸)

”لوگ دین کے معاملے میں تھارے پیر وکار ہیں۔ اور بہت سے لوگ زمین کے اطراف سے تھارے پاس دین کا فہم حاصل کرنے آئیں گے۔ جب وہ آئیں تو ان کے ساتھ اچھا سلوک کرنا۔ یہ میری نصیحت ہے۔“

درج بالا دلائل سے یہ بات واضح ہو جاتی ہے کہ فقہ اسلامی کی بنیاد فرقہ آن وحدیث میں موجود ہے اس لیے اس کے متوازی تصور کرنا کسی طرح بھی قرین انصاف نہیں۔ جس علم کی بنیاد فرقہ آن حکیم میں موجود ہو، اس کو دین کے متوازی کیسے کھڑا کیا جاسکتا ہے؟ البتہ ممکن ہے کہ میاں صاحب فروعی اختلافات اور ان کے حوالے سے پائے جانے والے شدت پسند انہوں نے کوئی سمجھ بیٹھے ہوں۔ اس ضمن میں ان کی طرف سے کوئی وضاحت آنے کے بعد ہی ہم کوئی گفتگو کر سکتے ہیں۔

۲۔ اسی مضمون میں موصوف نے السلام علیکم، کہنے کی سنت مبارکہ کے متعلق بھی ایک مخصوص اور منفرد نقطہ نظر کا اظہار کیا ہے۔ چنانچہ وہ لکھتے ہیں:

”جس طرح ‘السلام علیکم’ کی ریت غیر مذہبی طبقے نے ڈالی ہے، اسی طرح اجتماعیت کی اس روح کا ادراک بھی (جو کہیں نظر آتا ہے) اسی طبقے نے دیا ہے۔“

نہ جانے موصوف نے کس اصول کے تحت ایک مذہبی شعار کو غیر مذہبی طبقے کی طرف منسوب کر دیا، حالانکہ حقیقت اس کے برعکس ہے۔ ‘سلام’ کی رسم کے آغاز سے متعلق حدیث مبارک ملاحظہ فرمائیے:

عن ابی هریرۃ عن النبی ﷺ قال خلق الله آدم و طوله ستون ذراعاً ثم قال اذهب

مسلم على اولئك من الملائكة فاستمع ما يحييونك تحیتك وتحیة ذریتك فقال

السلام عليکم فقالوا السلام عليك ورحمة الله فزادوه ورحمة الله

(صحیح البخاری، کتاب احادیث الانبیاء، حدیث ۳۰۷۹)

”حضرت ابو ہریرہؓ روایت کرتے ہیں کہ نبی ﷺ نے فرمایا: اللہ تعالیٰ نے آدم علیہ السلام کو پیدا فرمایا اور ان کا فرقہ سماں تھا ہاتھ لہبھا تھا۔ فرمایا، جاؤ اور فرشتوں کی اس جماعت کو سلام کرو اور جواب جواب دیں، اس کو سنو۔ وہی تیرے اور تیری اولاد کے لیے سلام کرنے کا طریقہ ہوگا۔ حضرت آدم نے کہا، السلام علیکم تو فرشتوں نے

جواب دیا، السلام عليك ورحمة الله۔ انہوں نے جواب میں ورحمة الله کا اضافہ کیا۔“

درج بالا حدیث مبارک سے یہ بات اظہر من اشتمس ہو جاتی ہے کہ السلام علیکم کی سنت مبارکہ کا آغاز سیدنا آدم سے ہوا اور آج تک امت مسلمہ میں جاری ہے۔ میاں صاحب وضاحت فرمائیں کہ کیا حضرت آدم کا تعلق بھی غیر مذہبی طبقے سے تھا؟ اول تو مذہبی اور غیر مذہبی کی تفریق ہی درست نہیں کیونکہ ہر مسلمان بنیادی طور پر مذہبی ہوتا ہے۔ ممکن ہے میاں صاحب اس تفریق کا ذمہ دار بھی مذہبی طبقہ کوٹھہرائیں۔ اس سلسلے میں عرض ہے کہ میاں صاحب اتنے

بھولے بھالے اور سادہ لوح کیوں بن گئے کہ ایک غلط تفہیق کو خوش قبول فرمائے ہیں؟ موصوف کے بقول دینی طبقے کا ادراک تو ”ابلیسیت زدہ“ ہے۔ آخر موصوف کے صاف سخنے دینی ادراک پر تو کیسے پڑ گیا؟ اضافت کا آخر کشافت سے کیا میل ہے؟

یہ بھی ممکن ہے کہ میاں صاحب سلام کی ریت کے بارے میں اپنے موقف کی یوں تاویل کریں کہ ان کی گفتگو سلام کی رسم کے آغاز سے نہیں بلکہ ہمارے معاشرے میں اس ریت پر عمل کرنے اور اس کو فروغ دینے سے متعلق تھی۔ میاں صاحب کی اس مکمل تاویل کی حقیقت کو پڑھنے کے لیے رقم الحروف چند عملی مشاہدات کو صفحہ قرطاس پر منتقل کرنا چاہتا ہے تاکہ حقیقت حال واضح ہو سکے۔

رقم نے عصری تعلیم کے حصول کے لیے کچھ عرصہ عصری تعلیمی اداروں میں اور دینی تعلیم کے حصول کے لیے کچھ عرصہ دینی تعلیمی اداروں میں گزارا ہے۔ اس میں دو تین واقعات بطور مثال عرض کرنا چاہوں گا۔

رقم الحروف جب چھٹی جماعت میں داخل ہوا اور انگریزی کے استاد سبق پڑھانے کے لیے تشریف لائے تو انہوں نے اپنی گفتگو کا آغاز ان کلمات سے کیا: ”عزیز طلبہ! یہ بات آپ کے لیے باعث خوش ہو گی کہ آپ پر انگریزی سے مل جھے میں ترقی کر چکے ہیں۔ چھٹی جماعت میں آپ کو ایک نیا مضمون، انگریزی پڑھایا جائے گا۔ آپ اپنے ماہول میں انگریزی کو عام کریں اور صبح گھر سے سکول آتے ہوئے صبح کا سلام انگریزی زبان میں Good Morning (صبح بخیر) کہہ کر کیا کریں۔“ ایک طالب علم بولا کہ سر! ہمارے والدین انگریزی سے نادا قف ہیں۔ استاد محترم طالب علم کی بات سن کر مسکرانے اور ایک لطیفہ سنایا، جو یوں ہے کہ ایک بچے کو انگریزی کے استاد نے کہا کہ عزیزم، صبح جب گھر سے سکول آتے ہو تو صبح کا سلام انگریزی زبان میں کیا کرو۔ ہدایت کے مطابق بچہ جب گھر سے سکول کے لیے روانہ ہونے لگا تو انگریزی سے نا آشنا سیدھی سادھی والدہ کو ”Good Morning“ (گڈمارنگ) کہا۔ ماں حیرت سے بچے کا منہنکتی رہ گئی۔ بچہ تو سلام کر کے گھر سے نکل گیا لیکن حیرت زدہ ماں نے اپنے بھائی یعنی بچے کے ماموں سے کہا: ”میرا پتراں اج گڑ منگد امنگد اسکول ڑیا یاے“ (میرا بیٹاں اج گڑ مانگتا مانگتا سکول چلا گیا ہے) کیا فرماتے ہیں محترم میاں صاحب نبیح اس مسئلے کے کہ کیا ”السلام علیکم“ کے الفاظ چھوڑ کر Good Morning، Good Evening، Good Night کی جا سکتی ہے کہ ”اتنی نہ بڑھا پا کی داماں کی حکایت“۔

ایک دوسرا واقعہ ملاحظہ فرمائیے۔ رقم کچھ عرصہ قبل ایک بخی کام کے سلسلے میں گورنمنٹ کالج گوجرانوالہ میں شعبہ انگریزی کے صدر سے ملاقات کے لیے حاضر ہوا۔ موصوف ایک خوش طبع اور ملمسار آدمی ہیں۔ میں نے حاضری کا مردعا بیان کیا تو اٹھ کر میرے ساتھ پہل پڑے۔ ہم دو میں طرف چل رہے تھے اور راستے میں طلبہ کے مختلف گروپ کھڑے

گفتگو میں مصروف تھے۔ طلباء بات کا خیال کیے بغیر کہ معزز استاد تشریف لا رہے ہیں، گفتگو میں مصروف رہے۔ سلام تو درکنار، گزرنے کے لیے ہمیں راستہ بنا کر کبھی دائیں سے باسیں اور کبھی باسیں سے دائیں چلنا پڑتا تھا۔ میں نے عرض کی، سرا طلبہ کا یہ روایہ مناسب نہیں ہے۔ انھوں نے کہا کہ اس تعلیمی ادارے میں ہزاروں طلبہ زیر تعلیم ہیں اور سب طلبہ ہر ایک استاد کو نہیں جانتے۔ میں نے عرض کی کہ اول تو سلام کے لیے جان پیچان کی ضرورت نہیں۔ دوسرا آپ کی شخصیت اور عمر سے ہر دیکھنے والے کو اندازہ ہو رہا ہے کہ آپ ادارے کے استاد ہیں۔ اس پر وہ بولے کہ بھائی، ہمارے کالجوں اور دینی مدارس میں تربیت کے حوالے سے بہت فرق ہے۔ سلام کرنے کی روایت جس طرح دینی مدارس میں موجود ہے، اس طرح عصری تعلیمی اداروں میں بہت کم ہے۔

یہ عصری تعلیم کے ایک مستند ادارے کے ایک فاضل استاد کا اعتراف ہے۔ مناسب معلوم ہوتا ہے کہ اس حوالے سے مذہبی طبقے کے ہاں دکھائی دینے والے عمومی منظر کا بھی ذکر کر دیا جائے۔ راقم الحروف نے ملک کی معروف دینی درس گاہ مدرسہ نصرۃ العلوم میں داخلہ لیا اور ایک سال کے تعلیمی عرصہ کے دوران میں روزانہ اس بات کا عملی مشاہدہ کیا کہ ہمارے استاد محترم شیخ الحدیث حضرت مولانا محمد سرفراز خان صفر مرظہ جب قرآن حکیم کی تفسیر اور بخاری شریف کا سبق پڑھانے کے لیے تشریف لاتے تو طلبہ ابھی تقریباً پچیس فٹ کے فاصلے پر منتظر ہوتے کہ استاد محترم قریب تشریف لائیں اور ہم سلام عرض کریں کہ استاد محترم پچیس فٹ کے فاصلے سے السلام علیکم کے الفاظ ادا فرما کر سلام کرنے میں سبقت لے جاتے۔ میں نے استاد محترم سے کئی بار خود سنایا کہ ”ہمارے شیخ حضرت مولانا سید حسین احمد مدفنی رحمۃ اللہ علیہ سلام کی سنت میں ہمیشہ سبقت فرمایا کرتے تھے۔“ سلام کی سنت میں سبقت کرنے کی اسی عادت مبارکہ کا مشاہدہ راقم نے استاد محترم حضرت مولانا صوفی عبدالحید صاحب سواتی مدظلہ کے ہاں بھی کیا۔ اب دیکھیے، محترم میاں صاحب اپنے اس موقف کی کیا توجیہ کرتے ہیں کہ سلام کی ریت مذہبی طبقے نے نہیں بلکہ غیر مذہبی طبقے نے ڈالی ہے۔

۵۔ میاں صاحب اجتہاد کے متعلق علماء اور مذہبی طبقے کے کردار سے بھی مطمئن نہیں، چنانچہ اپنا موقف انتہائی

چذبائی انداز میں پوچھا کرتے ہیں:

”ہمارا مذہبی طبقہ آرٹ سے بے بہرہ ہے، اس لیے نہ صرف وہ خود اجتہادی روح سے بیگانہ ہو کر اندر ہیرے میں ٹاک ٹویاں مار رہا ہے بلکہ ساتھ ساتھ عوام کو شعور دینے سے بھی قاصر ہے۔ فتحی، جہادی اور تبلیغی، یعنی گروہ اجتہاد سے عاری ہیں۔“

مذہبی طبقے پر موصوف کی عائد کردہ اس فرد جرم کا جائزہ لینے سے قبل مناسب معلوم ہوتا ہے کہ اجتہاد کے معنی اور مفہوم کیوضاحت کر دی جائے۔ اجتہاد کے معنی یہ ہیں کہ قرآن و حدیث سے کسی شرعی حکم کے استنباط کے لیے غور و فکر کی پوری قوت صرف کر دی جائے۔ اس کی دو صورتیں ہیں: ایک، قرآن و حدیث کے منصوص مسائل کی تعبیر و تشریع

اور دوسری، منصوص مسائل پر قیاس کرتے ہوئے غیر منصوص مسائل کے احکام کا اختراج۔

اب آئیے اجتہاد کے حوالے سے مذہبی طبقے کے کردار کی طرف۔ ایک طالب علم کی حیثیت سے راقم کا نفظ انظر یہ ہے کہ جدید پیش آمدہ غیر منصوص مسائل کے حل کے لیے جیداً اور مستند علماء کرام کو انفرادی طور پر نہیں بلکہ اجتماعی طور پر اجتہادی کوششیں بروئے کار لانی چاہیں۔ اس بات کا اعتراف کرنے میں ہمیں کوئی جھگٹ نہیں ہے کہ اس حوالے سے مذہبی طبقوں کی کارکردگی ادھوری اور ناقص ہے۔ آج بالفرض حکومت و ریاست اور معاشرے کے تمام امور کی باگ ڈور مذہبی طبقے کو سونپ دی جائے تو ان کا علمی و فکری ہوم و رک اس درجے کا نہیں کہ دنوں، ہفتوں یا مہینوں میں صورت حال کو بدلتا ہے۔ بہت سے معاملات اور امور تشنہ تحقیق ہیں اور ان پر پوری طرح سے غور و فکر کیے بغیر کوئی عملی قدم نہیں اٹھایا جاسکتا۔ فقہا کا فرض صرف نہیں کہ وہ ناجائز اور حرام بالتوں کی نشان دہی کر دیں بلکہ یہ بھی ہے کہ وہ اس کے مقابل جائز راستے تجویز کریں۔ قرآن حکیم نے حضرت یوسف علیہ السلام کا ذکر کرتے ہوئے تایا ہے کہ مصر کے بادشاہ نے جب ان سے اپنے خواب کی تعبیر پوچھی تو یوسف علیہ السلام نے خواب کی تعبیر بعد میں بتائی جبکہ خواب میں جس آئندہ قحط کی اطلاع دی گئی تھی، اس کے سد باب کا طریقہ پہلے تایا۔ چنانچہ فرمایا:

تَرْعُونَ سَبَعَ سِينِينَ دَابَّاً فَمَا حَصَدْتُمْ فَأَرُوهُ فِي سُبُّلِهِ إِلَّا قَلِيلًا مَّمَّا تَأْكُلُونَ

(یوسف: ۲۷)

”تم سال تک مسلسل فصل کاشت کرو گے۔ اس دوران میں تم جو فصل کاٹو، اس کے دنوں کو خوشوں کے اندر ہی رہنے دو، سوائے اس تھوڑی سی مقدار کے جو تھماری خوراک بنے۔“

مذہبی طبقے میں اجتہاد کے حوالے سے یہ خامی موجود ہے، تاہم وہ اجتہادی روح سے بیگانہ نہیں بلکہ اہل علم میں اجتہادی روح پوری طرح بیدار ہے۔ زیادہ سے زیادہ یہ کہا جاسکتا ہے کہ اجتہاد کا کام اجتماعی طور پر منظم طریقے سے انجام نہیں پارہا، ورنہ جہاں تک جدید پیش آمدہ مسائل کے حوالے سے اجتہاد کے عمل کا تعلق ہے، وہ پوری طرح جاری و ساری ہے۔ اس وجہ سے راقم میاں صاحب کے اس موقف کو کہ مذہبی طبقہ اجتہادی روح سے بیگانہ ہو کر اندر ہیرے میں ٹاکٹوئیاں مار رہا ہے اور عوام کو شعور دینے سے قاصر ہے مگر برصاص انصاف نہیں سمجھتا۔ اگر میاں صاحب کو کچھ مسائل کا سامنا ہے تو ان کا حل تلاش کیا جاسکتا ہے، لیکن شرط یہ ہے کہ وہ خود مجہد کے منصب سے استغفار دے دیں۔ ان کے اجتہاد کے نمونے گاہے گاہے سامنے آتے رہتے ہیں۔ ایک دن اجتہاد کرتے ہوئے فرمار ہے تھے کہ مساواں کا مقصد بھی دانتوں کی صفائی ہے اور ٹوکھ برش کا مقصد بھی یہی ہے، اس لیے برش سے دانت صاف کر لیے جائیں تو مساواں کی سنت ادا ہو جاتی ہے۔

اجتہاد کا منصب ہر حال میں اہل فن تک محدود رہے گا۔ ایسا نہیں کہ جس کا جی چاہے، اٹھے اور اجتہاد کرنا شروع

کر دے۔ غیر مہرفن کے اجتہاد کے نتیجے میں دین بازی پر اطفال بن جائے گا اور اس کے بے شمار نمونے ہمارے سامنے ہیں۔ چند روز قبل راقم کا ایک ضروری کام کے سلسلے میں اسلام آباد جانا ہوا۔ ایک مسجد میں مغرب کی نماز ادا کی۔ نماز کے بعد ایک ڈاکٹر صاحب نے قرآن حکیم کا درس دینا شروع کر دیا۔ راقم بھی قرآن کریم کا ایک نسخہ لے کر سامعین میں جائیں گا۔ موصوف نے درس شروع کیا تو یہ جان کر بے حد دکھ ہوا کہ موصوف نہ صرف ناظرہ قرآن مجید غلط پڑھ رہے تھے بلکہ ترجیح میں بھی واضح غلطیاں کر رہے تھے۔ قرآن حکیم ہی وہ مظلوم کتاب ہے کہ جو شخص اس کی درست تلاوت تک نہیں کر سکتا، وہ اردو کی کچھ تفاسیر کا مطالعہ کر کے خود کو مفسر قرآن سمجھنے لگتا ہے اور Think ا کے فتنے میں بنتا ہو جاتا ہے۔ بہر حال، درس کے دوران میں ڈاکٹر صاحب نے اجتہاد کے متعلق اپنا نقطہ نظر بیان کرتے ہوئے کہ غیر منصوص مسائل میں اجتہاد کا دروازہ کھلا ہے اور ساتھ ہی ایک اجتہاد کر کے بھی وکھادیا۔ کہنے لگے کہ قرآن حکیم میں صرف چار چیزوں کی حرمت بیان ہوئی ہے، یعنی مردار، دم مسفوح، خنزیر کا گوشت اور ایسا جانور جس کو ذبح کرتے وقت غیر اللہ کا نام لیا گیا ہو۔ ان کے علاوہ باقی چیزیں جن کا ذکر قرآن مجید میں نہیں، ان کے متعلق ہم اجتہاد کریں گے، چنانچہ ان کے علاوہ باقی کوئی بھی چیز حرام نہیں ہو سکتی، زیادہ سے زیادہ مکروہ ہو گی۔ درس میں شریک ایک صاحب نے سوال کیا کہ گدھے کے گوشت کا کیا حکم ہے؟ ڈاکٹر صاحب بولے کہ چونکہ اس کا ذکر قرآن مجید میں نہیں، اس لیے یہ بھی مکروہ ہے۔ راقم اول تو آداب مجلس کی وجہ سے خاموش رہا، لیکن بالآخر بولنا پڑا۔ میں نے عرض کی کہ محترم، گدھے کا گوشت مکروہ نہیں بلکہ صریحاً حرام ہے۔ رہایہ سوال کہ اس کا ذکر قرآن کریم میں نہیں تو عرض یہ ہے کہ قرآن مجید میں تمام حرام چیزوں کا ذکر نہیں کیا گیا۔ کچھ کا ذکر قرآن میں ہے جبکہ کچھ کا ذکر احادیث میں کیا گیا ہے جن میں گدھا بھی شامل ہے۔ غزوہ خیبر کے موقع پر رسول اللہ ﷺ نے گھر بیوگدھے کے گوشت کو صراحتاً حرام قرار دیا تھا۔ (صحیح البخاری، کتاب المغازی، ۲۷۸)

مذہبی طبقے کا دینی ادراک اسی طرز فکر کے حامل احباب کو ”البیسیت زدہ“، دکھائی دیتا ہے، لیکن خود ان کے دینی ادراک کا عالم کیا ہے، اس کی ایک جھلک مذکورہ واقعے میں دیکھی جاسکتی ہے۔

راقم الحروف محترم میاں انعام الرحمن صاحب کا بے حد ترددان ہے، تاہم موصوف کے بعض ڈھنی افکار اور نقطہ ہائے نظر سے اختلاف کا حق ضرور رکھتا ہے۔ درج بالاسطور میں راقم نے میاں صاحب کے بعض خیالات کے ساتھ دوستانہ اختلاف کی جسارت کی ہے اور مجھے امید ہے کہ موصوف اپنے موقف کے دفاع میں تاویلات سے کام لینے اور مذہبی طبقے کے خلاف ”البیسیت زدہ“ ہونے اور اندھیرے میں ٹاکم ٹوپیاں مارنے کے جذباتی طعنوں کا سہارا لینے کے بجائے جواب میں انہماں و تنبیہم پر مبنی اور شعور کو ایڈر لیں کرنے والا امند از خیر یا اختیار کریں گے۔